

ಕರ್ನಾಟಕ ಸರ್ಕಾರದ ನಡವಳಿ

ವಿಷಯ: ಶ್ರೀ ಶಿವಯೋಗಿ ತಂದೆ ರುದ್ರಯ್ಯಸ್ವಾಮಿ, ಕಾರ್ಯದರ್ಶಿ ಹಾಗೂ ಪ್ರಭಾರ ಪಂಚಾಯತಿ ಅಭಿವೃದ್ಧಿ ಅಧಿಕಾರಿ, ಭಾತಾಂಬ್ರಾ ಗ್ರಾಮ ಪಂಚಾಯತಿ. ಭಾಲ್ಕಿ ತಾಲ್ಲೂಕು, ಬೀದರ್ ಜಿಲ್ಲೆ ಇವರ ವಿರುದ್ಧ ಲೋಕಾಯುಕ್ತ ಪ್ರಕರಣ ಕುರಿತು- ಆದೇಶ.

- ಓದಲಾಗಿದೆ:** 1. ಮಾನ್ಯ ನಿಬಂಧಕರು, ಕರ್ನಾಟಕ ಲೋಕಾಯುಕ್ತ, ಬೆಂಗಳೂರು, ಇವರ ಅ.ಸ.ಪ.ಸಂ:ಕಂಪ್ಲೇಂಟ್/ಉಪಲೋಕ್/ಜಿಎಲ್‌ಬಿ-54/2017/ಡಿಆರ್‌ಇ-03. ದಿನಾಂಕ: 07-02-2017.
2. ಮಾನ್ಯ ಉಪಲೋಕಾಯುಕ್ತರವರ ವರದಿ ಸಂಖ್ಯೆ:ಕಂಪ್ಲೇಂಟ್/ಉಪಲೋಕ್/ ಎಂ.ವೈ.ಎಸ್/2385/2014, ದಿನಾಂಕ:03-02-2017.

ಪ್ರಸ್ತಾವನೆ:

ಮೇಲೆ ಓದಲಾದ ನಿಬಂಧಕರು, ಕರ್ನಾಟಕ ಲೋಕಾಯುಕ್ತ, ದಿನಾಂಕ:07-02-2017 ರವರ ಪತ್ರದೊಂದಿಗೆ ಕರ್ನಾಟಕ ಲೋಕಾಯುಕ್ತ ಕಾಯ್ದೆ 1984 ಕಲಂ 7(2) ರನ್ವಯ ಮಾನ್ಯ ಉಪಲೋಕಾಯುಕ್ತರವರ ಸಲ್ಲಿಸಿರುವ ವರದಿಯಲ್ಲಿ ಶ್ರೀ ಶಿವಯೋಗಿ ತಂದೆ ರುದ್ರಯ್ಯಸ್ವಾಮಿ, ಕಾರ್ಯದರ್ಶಿ ಹಾಗೂ ಪ್ರಭಾರ ಪಂಚಾಯತಿ ಅಭಿವೃದ್ಧಿ ಅಧಿಕಾರಿ, ಭಾತಾಂಬ್ರಾ ಗ್ರಾಮ ಪಂಚಾಯತಿ, ಭಾಲ್ಕಿ ತಾಲ್ಲೂಕು, ಬೀದರ್ ಜಿಲ್ಲೆ (ಇನ್ನು ಮುಂದೆ ಎದುರುದಾರರು ಎಂದು ಕರೆಯಲ್ಪಡುತ್ತಾರೆ) ರವರು ಸರ್ಕಾರಿ ನೌಕರರಾಗಿದ್ದು, ಶ್ರೀ ಸೋಮನಾಥ ತಂದೆ ಫಾಳೆಪ್ಪ ಟೋಕರೆ, ವಯಸ್ಸು 31 ವರ್ಷ, ಭಾತಾಂಬ್ರಾ, ಭಾಲ್ಕಿ ತಾಲ್ಲೂಕು, ಬೀದರ್ ಜಿಲ್ಲೆ (ಇನ್ನು ಮುಂದೆ ದೂರುದಾರರೆಂದು ಕರೆಯಲ್ಪಡುತ್ತಾರೆ) ರವರನ್ನು ಭೇಟಿ ಮಾಡಿದಾಗ ಎದುರುದಾರರು ನಿರ್ವಹಿಸುವ ಸರ್ಕಾರಿ ಕರ್ತವ್ಯದಲ್ಲಿ ದುರ್ನಡತೆ ತೋರಿಸಿರುತ್ತಾರೆ ಎಂದು ವರದಿ ಸಲ್ಲಿಸಿದ ಮೇರೆಗೆ ದಾಖಲಾತಿಗಳನ್ನು ಪರಿಶೀಲಿಸಿದಾಗ, ಎದುರುದಾರರು ದುರ್ನಡತೆ ತೋರಿಸಿರುವುದು ಮೇಲ್ನೋಟಕ್ಕೆ ಕಂಡುಬಂದಿದ್ದರಿಂದ, ಶ್ರೀ ಸೋಮನಾಥ ತಂದೆ ಫಾಳೆಪ್ಪ ಟೋಕರೆ, ಇವರು ಸಲ್ಲಿಸಿದ ದೂರಿನಂತೆ ನಡೆಸಿದ ತನಿಖೆ ಅನುಸಾರ ಈ ಕೆಳಕಂಡ ಅಂಶಗಳು ಕಂಡುಬಂದಿರುತ್ತದೆ ಎಂದು ತಿಳಿಸಿರುತ್ತಾರೆ.

ಎದುರುದಾರರ ಮೇಲಿನ ಆಪಾದನೆಗಳ ಸಂಕ್ಷಿಪ್ತ ಸಾರಾಂಶ:

- ದೂರುದಾರರು ಭಾತಾಂಬ್ರಾ ಗ್ರಾಮದಲ್ಲಿ ದಿ:24-03-2015 ರಂದು ಮನೆ ನಂ. 1-162/ಎ ಅನ್ನು ಶ್ರೀಮತಿ ಫಲುವಾಯಿ ಗಂಡ ದಿವಂಗತ ಗುಂಡಪ್ಪ ಗಾಮ್ವಾರವರಿಂದ ಖರೀದಿಸಿ ಸ್ಟಾಂಪ್ ಪೇಪರ್ ಮೇಲೆ ಮಾರಾಟ ಪತ್ರ ಬರೆದುಕೊಂಡಿದ್ದು, ಆ ಮನೆಯ ಖರೀದಿಯ ನಂತರ ಸದರಿ ಸ್ವತ್ತು ದೂರುದಾರರ ಸ್ವಾಧೀನದಲ್ಲಿದ್ದು, ಶ್ರೀಮತಿ ಫಲುವಾಯಿರವರು ಯಾವಾಗ ಕರೆದರೂ ತಾನು ನೋಂದಣಿ ಮಾಡಿಕೊಡುತ್ತೇನೆಂದು ಒಪ್ಪಿಕೊಂಡಿದ್ದರು.
- ದಿನಾಂಕ: 26-03-2015 ರಂದು ಎದುರುದಾರರನ್ನು ಭೇಟಿಯಾಗಿದ್ದು, ಆ ಸಂದರ್ಭದಲ್ಲಿ ದೂರುದಾರರು ಮೇಲ್ಕಂಡ ಮನೆ ಖರೀದಿಸಿದ ಬಗ್ಗೆ ತಿಳಿಸಿ, ಸದರಿ ಮನೆಯ ನೋಂದಣಿಯನ್ನು ಮಾಡಿಕೊಳ್ಳಬೇಕಾಗಿದೆ ಎಂದು ಎದುರುದಾರರಿಗೆ ತಿಳಿಸಿದ್ದು, ಆಗ ಅವರು ಆ ರೀತಿ ನೋಂದಣಿ ಮಾಡಿಕೊಳ್ಳಲು ಬರುವುದಿಲ್ಲವೆಂದು ತಿಳಿಸಿ, ಮೊದಲು ಸದರಿ ಮನೆಯ ಇ-ಸ್ವತ್ತು ಖಾತಾ ನಕಲನ್ನು ತೆಗೆದುಕೊಂಡು ನೋಂದಣಿ ಮಾಡಿಸಿಕೊಳ್ಳಬೇಕಾಗುತ್ತದೆ ಎಂದು ತಿಳಿಸಿರುತ್ತಾರೆ.
- ದೂರುದಾರರು ಎದುರುದಾರರನ್ನು ಖಾತಾ ನಕಲನ್ನು ಪಡೆಯಲು ಒದಗಿಸಬೇಕಾದ ದಾಖಲೆಗಳ ಬಗ್ಗೆ ಮಾಹಿತಿಯನ್ನು ಕೇಳಿರುತ್ತಾರೆ. ಆಗ ಎದುರುದಾರರು ಕರ ಪಾವತಿಸಿದ ಬಗೆಗಿನ ದಾಖಲೆ ರೂ.1,500/- ಗಳನ್ನು ಪಾವತಿಸಿದ ರಶೀದಿ, ಮನೆಯ ನಕ್ಷೆ ಹಾಗೂ ಶ್ರೀಮತಿ ಫಲುವಾಯಿರವರ ಎರಡು ಭಾವಚಿತ್ರ

ಮತ್ತು ಗುರುತಿನ ಚೀಟಿಯನ್ನು ತೆಗೆದುಕೊಂಡು ಎದುರುದಾರರ ಬಳಿ ಬಂದರೆ ಮೇಲ್ಕಂಡ ಸ್ವತ್ತಿನ ನೋಂದಣಿ ಪ್ರಕ್ರಿಯೆಯನ್ನು ಮಾಡಿಸಿಕೊಡಲಾಗುವುದೆಂದು ತಿಳಿಸಿರುತ್ತಾರೆ.

- ಅದರಂತೆ ದೂರುದಾರರು ದಿ: 31-03-2015 ರಂದು ಮೇಲ್ಕಂಡ ಎಲ್ಲಾ ದಾಖಲೆಗಳನ್ನು ತೆಗೆದುಕೊಂಡು ಬಿಲ್ ಕಲೆಕ್ಟರ್‌ಗೆ ನೀಡಿದ್ದು, ಸದರಿಯವರು ದೂರುದಾರರಿಂದ ರೂ.50/- ಗಳನ್ನು ಪಡೆದು, ಆ ಬಗ್ಗೆ ರಶೀದಿಯನ್ನು ನೀಡಿ, ಇದನ್ನು ಎದುರುದಾರರಿಗೆ ನೀಡುವಂತೆ ತಿಳಿಸಿರುತ್ತಾರೆ.
- ತದನಂತರ ಸುಮಾರು ದಿವಸಗಳು ಕಳೆದರೂ ದೂರುದಾರರ ಕೆಲಸ ಆಗದೇ ಇದ್ದುದರಿಂದ, ದೂರುದಾರರು ದಿ: 26-06-2015 ರಂದು ಪುನಃ ಎದುರುದಾರರನ್ನು ಬೇಟಿಯಾಗಿ ವಿಚಾರಿಸಲಾಗಿ, ಎದುರುದಾರರು ತಿಳಿಸಿದ ಪ್ರಯುಕ್ತ, ದೂರುದಾರರು ದಿ: 27-06-2015 ರಂದು ಸುಮಾರು 13.30 ಗಂಟೆಗೆ ಭಾಲ್ಕಿಯ ಮಂಜುನಾಥ ಉಡುಪಿ ಹೋಟೆಲ್‌ಗೆ ಬಂದು ಅಲ್ಲಿ ಎದುರುದಾರರನ್ನು ಬೇಟಿಯಾಗಿ ದಾಖಲಾತಿಗಳನ್ನು ನೀಡಿರುತ್ತಾರೆ. ಆ ಸಂದರ್ಭದಲ್ಲಿ ಎದುರುದಾರರು ಈ ಕೆಲಸಕ್ಕೆ ರೂ.4,000/- ಗಳು ಬೇಕಾಗುತ್ತವೆ, ಹಣ ನೀಡಿದಲ್ಲಿ ದೂರುದಾರರ ಕೆಲಸ ಮಾಡಿಕೊಡುವುದಾಗಿ ತಿಳಿಸಿ, ಲಂಚದ ಹಣಕ್ಕೆ ಬೇಡಿಕೆಯಿಟ್ಟಿರುತ್ತಾರೆ. ಆಗ ದೂರುದಾರರು ತನ್ನಲ್ಲಿ ಅಷ್ಟೊಂದು ಹಣವಿಲ್ಲ ರೂ.1,000/- ಮಾತ್ರ ಇದೆ ಎಂದಾಗ, ಎದುರುದಾರರು ರೂ.1,000/- ಗಳನ್ನು ಪಡೆದು ಉಳಿದ ಹಣವನ್ನು ಮುಂದಿನ ಸೋಮವಾರದಂದು ತಂದುಕೊಡುವಂತೆ ತಿಳಿಸಿರುತ್ತಾರೆ.
- ಈ ರೀತಿಯಲ್ಲಿಯೇ ಅವರ ಗ್ರಾಮದಲ್ಲಿ ಶ್ರೀ ಸಂಗಯ್ಯ ಸ್ವಾಮಿರವರ ಹೆಂಡತಿಯಾದ ಶ್ರೀಮತಿ ಕವಿತಾರವರ ಹೆಸರಿನಲ್ಲಿರುವ ಮನೆಯ ಇ-ಸ್ವತ್ತು ಖಾತಾ ನಕಲಿಗಾಗಿ ದಾಖಲಾತಿಗಳನ್ನು ಅವರಿಂದ ಪಡೆದು, ಲಂಚದ ಹಣದೊಂದಿಗೆ ಬರುವಂತೆ ತಿಳಿಸಿರುತ್ತಾರೆ.
- ದಿ: 27-06-2015 ರಂದು ಎದುರುದಾರರನ್ನು ಬೇಟಿಯಾಗಿ ದೂರುದಾರರು ಅವರ ಗ್ರಾಮಕ್ಕೆ ಮರಳಿದ ನಂತರ ಶ್ರೀ ಸಂಗಯ್ಯ ಸ್ವಾಮಿರವರನ್ನು ಬೇಟಿಯಾಗಿ ವಿಚಾರಿಸಲಾಗಿ, ಅವರು ಸಹ ಹೌದು ಎಂದು ಹೇಳಿರುತ್ತಾರೆ. ಆ ಸಂದರ್ಭದಲ್ಲಿ ದೂರುದಾರರು ತಮ್ಮ ಮೊಬೈಲ್ ಮುಖಾಂತರ ಎದುರುದಾರರಿಗೆ ಕರೆ ಮಾಡಿ ಸಂಗಯ್ಯ ಸ್ವಾಮಿರವರಿಂದ ಎಷ್ಟು ಮೊತ್ತ ಪಡೆದುಕೊಂಡು ಬರಬೇಕೆಂದು ಕೇಳಲಾಗಿ, ಎದುರುದಾರರು ಸಂಗಯ್ಯ ಸ್ವಾಮಿ ಯವರು ನಮ್ಮ ಸಂಬಂಧಿ ಎಂದು ತಿಳಿಸಿ ಅವರಿಂದ ರೂ.2,500/- ಗಳನ್ನು ಪಡೆದುಕೊಂಡು ಬರುವಂತೆ ತಿಳಿಸಿರುತ್ತಾರೆ. ಆಗ ದೂರುದಾರರು ನನ್ನದು ಅಷ್ಟೇನಾ ಎನ್ನಲು ಎದುರುದಾರರು ಆಯಿತು ಎಂದು ತಿಳಿಸಿರುತ್ತಾರೆ. ಆಗ ದೂರುದಾರರು ಸ್ವಲ್ಪ ಕಡಿಮೆ ಮಾಡಿ ರೂ.2,000/- ಗಳನ್ನು ತೆಗೆದುಕೊಳ್ಳಿ ಎಂದಾಗ, ಇಲ್ಲವೆಂದು ತಿಳಿಸಿ, ಸೋಮವಾರದಂದು ಬೆಳಿಗ್ಗೆ 10.00 ಗಂಟೆಗೆ ಫೋನ್ ಮಾಡಿ ಲಂಚದ ಹಣ ಹಾಗೂ ಸಂಗಯ್ಯ ಸ್ವಾಮಿಯವರ ದಾಖಲಾತಿಗಳೊಂದಿಗೆ ಬರುವಂತೆ ತಿಳಿಸಿ ಲಂಚದ ಹಣಕ್ಕೆ ಬೇಡಿಕೆ ಇಟ್ಟಿದ್ದರು. ಸದರಿ ಸಂಭಾಷಣೆಯನ್ನ ದೂರುದಾರರು ತಮ್ಮ ಮೊಬೈಲ್‌ನಲ್ಲಿ ಧ್ವನಿ ಮುದ್ರಿಸಿಕೊಂಡಿರುತ್ತಾರೆ.
- ದೂರುದಾರರಿಗೆ ಹಾಗೂ ಶ್ರೀ ಸಂಗಯ್ಯ ಸ್ವಾಮಿರವರುಗಳಿಗೆ ಲಂಚ ನೀಡಲು ಮನಸ್ಸಿಲ್ಲದ ಕಾರಣ, ದಿ:29-06-2015 ರಂದು ದೂರುದಾರರ ಪಾಲಿನ ರೂ.1,500/- ಹಾಗೂ ಶ್ರೀ ಸಂಗಯ್ಯ ಸ್ವಾಮಿರವರ ಕೆಲಸಕ್ಕಾಗಿ ಅವರಿಂದ ಪಡೆದುಕೊಂಡು ಬರಲು ತಿಳಿಸಿದ್ದ ಲಂಚದ ಹಣ ರೂ.2,500/- ಹೀಗೆ ಒಟ್ಟು ರೂ.4,000/- ಗಳ ಲಂಚದ ಹಣದೊಂದಿಗೆ ಬೀದರ್ ಜಿಲ್ಲಾ ಲೋಕಾಯುಕ್ತ ಪೊಲೀಸ್ ಠಾಣೆಗೆ ಹಾಜರಾಗಿ ತಾಣಾಧಿಕಾರಿಯವರ ಮುಂದೆ ದೂರನ್ನು ಸಲ್ಲಿಸಿರುತ್ತಾರೆ. ಅದರಂತೆ ತಾಣಾಧಿಕಾರಿಯವರು ಸದರಿ ಪೊಲೀಸ್ ಠಾಣೆಯಲ್ಲಿ ಮೊಕದ್ದಮೆ ಸಂಖ್ಯೆ:07/2015 ಕಲಂ 7,13(1)(ಡಿ) ಸಹವಾಚಕ 13(2) ಆಫ್ ಪಿ.ಸಿ. ಕಾಯ್ದೆ, 1988 ರ ಪ್ರಕಾರ ಎದುರುದಾರರ ವಿರುದ್ಧ ಪ್ರಕರಣವನ್ನು ದಾಖಲಿಸಿಕೊಂಡು, ಪ್ರಥಮ ವರ್ತಮಾನ ವರದಿಯನ್ನು ಮಾನ್ಯ ನ್ಯಾಯಾಲಯಕ್ಕೆ ನಿವೇದಿಸಿಕೊಂಡಿರುತ್ತಾರೆ.
- ದಿನಾಂಕ: 29-06-2015 ರಂದು ಎದುರುದಾರರು ಭಾಲ್ಕಿಯ ಸರಾಫ್ ಬಜಾರ್‌ನಲ್ಲಿರುವ ಐ-ಆಪಲ್ ಕಂಪ್ಯೂಟರ್ ಅಂಗಡಿಯಲ್ಲಿ ದೂರುದಾರರಿಂದ ಲಂಚ ಹಣ ರೂ.4,000/-ಗಳನ್ನು ಅವರ ಬಲಗೈಯಿಂದ ಸ್ವೀಕರಿಸಿ, ಎರಡೂ ಕೈಗಳಿಂದ ಎಣಿಸಿ ಅವರ ಪ್ಯಾಂಟಿನ ಎಡಜೇಬಿನಲ್ಲಿಟ್ಟುಕೊಂಡ ಸಂದರ್ಭದಲ್ಲಿ ಲೋಕಾಯುಕ್ತ ಪೊಲೀಸ್‌ರು ಬೀಸಿದ ಬಲೆಗೆ ಸಿಕ್ಕಿಬಿದ್ದಿರುತ್ತಾರೆ.

- ಎದುರುದಾರರು ದೂರುದಾರರಿಂದ ಸ್ವೀಕರಿಸಿದ ಲಂಚದ ಹಣ ರೂ.4,000/- ಗಳನ್ನು ಪಂಚಸಾಕ್ಷಿದಾರರ ಸಮಕ್ಷಮ ತನಿಖಾಧಿಕಾರಿಯವರು ವಶಪಡಿಸಿಕೊಂಡಿರುತ್ತಾರೆ.
- ತನಿಖಾಧಿಕಾರಿಯವರು ಎದುರುದಾರರ ಎರಡೂ ಕೈಬೆರಳುಗಳನ್ನು ಸೋಡಿಯಂ ಕಾರ್ಬೋನೇಟ್ ದ್ರಾವಣದಲ್ಲಿ ಅದ್ದಿಸಿ ತೊಳೆಸಿದಾಗ, ಸದರಿ ದ್ರಾವಣಗಳು ಗುಲಾಬಿ ಬಣ್ಣಕ್ಕೆ ತಿರುಗಿ, ಸಕಾರಾತ್ಮಕವಾದ ಫಲಿತಾಂಶ ಬಂದಿರುತ್ತದೆ.
- ತನಿಖಾಧಿಕಾರಿಯವರು ಅದೇ ದಿವಸ ಎದುರುದಾರರನ್ನು ಅದೇ ಕಾರಣಕ್ಕಾಗಿ ದಸ್ತಗಿರಿ ಮಾಡಿ ನ್ಯಾಯಾಂಗ ಬಂಧನಕ್ಕೆ ಒಳಪಡಿಸಿರುತ್ತಾರೆ.
- ತನಿಖಾಧಿಕಾರಿಯವರು ಸದರಿ ಲಂಚದ ಹಣದ ಬಗ್ಗೆ ಎದುರುದಾರರನ್ನು ವಿಚಾರಿಸಿದಾಗ ಸರಿಯಾದ, ತೃಪ್ತಿಕರವಾದ ಉತ್ತರ ಅಥವಾ ವಿವರಣೆ ಅಥವಾ ಲೆಕ್ಕ ನೀಡಿರುವುದಿಲ್ಲ.
- ಸಾಕ್ಷಿದಾರರ ಹೇಳಿಕೆಗಳಿಂದ, ದೂರು ಅರ್ಜಿ ಹಾಗೂ ತನಿಖಾಧಿಕಾರಿಯವರು ಸಂಗ್ರಹಿಸಿದ ದಾಖಲೆಗಳಿಂದ ಮತ್ತು ಇತರೆ ಅಂಶಗಳಿಂದ ಎದುರುದಾರರು ದುರ್ನಡತೆಯನ್ನು ತೋರಿರುವುದು ವೇದ್ಯವಾಗುತ್ತದೆ.

ನಂತರ, ಎದುರುದಾರರಿಗೆ ವೀಕ್ಷಣಾ ಟಿಪ್ಪಣಿಯನ್ನು ಕಳುಹಿಸಿ, ಅವರ ದುರ್ನಡತೆಯ ಬಗ್ಗೆ ಇಲಾಖಾ ವಿಚಾರಣೆ ಕೈಗೊಳ್ಳುವ ಸಂಬಂಧ ಶಿಸ್ತು ಪ್ರಾಧಿಕಾರಕ್ಕೆ ಏಕೆ ಶಿಫಾರಸ್ಸು ವರದಿ ಕಳುಹಿಸಬಾರದು ಎಂಬುದರ ಬಗ್ಗೆ ವಿವರಣೆಯನ್ನು/ಕಾರಣವನ್ನು ಎದುರುದಾರರಿಂದ ಕೇಳಲಾಯಿತು. ಎದುರುದಾರರು ವೀಕ್ಷಣಾ ಟಿಪ್ಪಣಿಯ ಮೇಲೆ ಉತ್ತರವನ್ನು ಸಲ್ಲಿಸಿದ್ದು, ಆಪಾದನೆಗಳನ್ನು ಅಲ್ಲಗಳೆದಿರುತ್ತಾರೆ. ತನಿಖಾಧಿಕಾರಿಗಳ ವರದಿ ಮತ್ತು ಅದರೊಂದಿಗಿನ ಸಾಕ್ಷ್ಯಗಳ ಹಿನ್ನೆಲೆಯಲ್ಲಿ ಎದುರುದಾರರ ಸಮಜಾಯಿಷಿಯನ್ನು ಒಪ್ಪಲು ಸಾಧ್ಯವಿರುವುದಿಲ್ಲ.

ಆದ್ದರಿಂದ ಶ್ರೀ ಶಿವಯೋಗಿ ತಂದೆ ರುದ್ರಯ್ಯಸ್ವಾಮಿ, ಕಾರ್ಯದರ್ಶಿ ಹಾಗೂ ಪ್ರಭಾರ ಪಂಚಾಯತಿ ಅಭಿವೃದ್ಧಿ ಅಧಿಕಾರಿ, ಭಾತಾಂಬ್ರಾ ಗ್ರಾಮ ಪಂಚಾಯತಿ. ಭಾಲ್ಕಿ ತಾಲ್ಲೂಕು, ಬೀದರ್ ಜಿಲ್ಲೆ, (ನಿವೃತ್ತಿ ದಿನಾಂಕ: 31-07-2020) ಇವರು ಸಾರ್ವಜನಿಕ/ಸರ್ಕಾರಿ ನೌಕರರಾಗಿದ್ದು, ತಮ್ಮ ಕರ್ತವ್ಯ ಪರಿಪಾಲನೆಯಲ್ಲಿ ನಿಷ್ಠೆಯನ್ನು ತೋರದೇ, ಕರ್ತವ್ಯಲೋಪವೆಸಗಿ, ದುರ್ವರ್ತನೆ ತೋರಿಸಿ ಸಾರ್ವಜನಿಕ/ಸರ್ಕಾರಿ ನೌಕರರಿಗೆ ತರವಲ್ಲದ ರೀತಿಯಲ್ಲಿ ನಡೆದುಕೊಂಡಿರುವುದು ಮೇಲ್ನೋಟಕ್ಕೆ ಕಂಡುಬಂದಿರುವುದರಿಂದ ಕರ್ನಾಟಕ ನಾಗರೀಕ ಸೇವೆ (ನಡತೆ) ನಿಯಮ, 1966 ರ ನಿಯಮಗಳು 3(1)(i) ಮತ್ತು (iii) ರನ್ವಯ ಶಿಸ್ತು ಕ್ರಮಕ್ಕೆ ಬಾಧ್ಯರಾಗಿರುತ್ತಾರೆಂದು ಕಂಡುಬಂದಿರುವುದರಿಂದ, ಅವರ ವಿರುದ್ಧ ಶಿಸ್ತು ನಡವಳಿಕೆ ಹೂಡಲು ಮತ್ತು ಹಾಗೆಯೇ ಕರ್ನಾಟಕ ನಾಗರೀಕ ಸೇವಾ (ವರ್ಗೀಕರಣ, ನಿರ್ಬಂಧ ಮತ್ತು ಮೇಲ್ಮನವಿ) ನಿಯಮಗಳು, 1957 ರ ನಿಯಮ 14-ಎ ರ ಅಡಿಯಲ್ಲಿ ಇಲಾಖಾ ವಿಚಾರಣೆ ನಡೆಸಲು ಮಾನ್ಯ ಉಪಲೋಕಾಯುಕ್ತರಿಗೆ ವಹಿಸಲು ಶಿಫಾರಸ್ಸು ಮಾಡಿರುತ್ತಾರೆ.

ಶ್ರೀ ಶಿವಯೋಗಿ ತಂದೆ ರುದ್ರಯ್ಯಸ್ವಾಮಿ, ಕಾರ್ಯದರ್ಶಿ ಹಾಗೂ ಪ್ರಭಾರ ಪಂಚಾಯತಿ ಅಭಿವೃದ್ಧಿ ಅಧಿಕಾರಿ, ಭಾತಾಂಬ್ರಾ ಗ್ರಾಮ ಪಂಚಾಯತಿ. ಭಾಲ್ಕಿ ತಾಲ್ಲೂಕು, ಬೀದರ್ ಜಿಲ್ಲೆ, ಇವರ ವಿರುದ್ಧ ಕರ್ನಾಟಕ ನಾಗರೀಕ ಸೇವಾ (ವರ್ಗೀಕರಣ, ನಿರ್ಬಂಧ ಮತ್ತು ಮೇಲ್ಮನವಿ) ನಿಯಮಗಳು, 1957 ರ ನಿಯಮ 14-ಎ ರ ಅಡಿಯಲ್ಲಿ ಇಲಾಖಾ ವಿಚಾರಣೆ ನಡೆಸಲು ಮಾನ್ಯ ಉಪಲೋಕಾಯುಕ್ತರಿಗೆ ವಹಿಸುವ ಸಲುವಾಗಿ ಈ ಕೆಳಕಂಡಂತೆ ಆದೇಶಿಸಿದೆ.

ಸರ್ಕಾರದ ಆದೇಶ ಸಂಖ್ಯೆ:ಗ್ರಾಅಪ/120/ಗ್ರಾಪಂಚಾ/2017 ಬೆಂಗಳೂರು, ದಿನಾಂಕ: 13-03-2017.

ಪ್ರಸ್ತಾವನೆಯಲ್ಲಿ ವಿವರಿಸಿರುವ ಅಂಶಗಳ ಹಿನ್ನೆಲೆಯಲ್ಲಿ, ಶ್ರೀ ಶಿವಯೋಗಿ ತಂದೆ ರುದ್ರಯ್ಯಸ್ವಾಮಿ, ಕಾರ್ಯದರ್ಶಿ ಹಾಗೂ ಪ್ರಭಾರ ಪಂಚಾಯತಿ ಅಭಿವೃದ್ಧಿ ಅಧಿಕಾರಿ, ಭಾತಾಂಬ್ರಾ ಗ್ರಾಮ ಪಂಚಾಯತಿ. ಭಾಲ್ಕಿ ತಾಲ್ಲೂಕು, ಬೀದರ್ ಜಿಲ್ಲೆ, ಇವರ ವಿರುದ್ಧದ ಆಪಾದನೆಗಳ ಬಗ್ಗೆ ವಿಚಾರಣೆ ನಡೆಸಲು ಕರ್ನಾಟಕ ನಾಗರೀಕ ಸೇವಾ (ವರ್ಗೀಕರಣ, ನಿಯಂತ್ರಣ ಮತ್ತು ಮೇಲ್ಮನವಿ) ನಿಯಮಾವಳಿಗಳು 1957 ರ 14(ಎ) ಅಡಿಯಲ್ಲಿ ಈ ಪ್ರಕರಣವನ್ನು ಮಾನ್ಯ ಉಪಲೋಕಾಯುಕ್ತರು, ಕರ್ನಾಟಕ ಲೋಕಾಯುಕ್ತ, ಇವರಿಗೆ ವಹಿಸಲಾಗಿದೆ.

ಈ ಪ್ರಕರಣದಲ್ಲಿ ಸರ್ಕಾರವು ಶಿಸ್ತು ಪ್ರಾಧಿಕಾರವಾಗಿದ್ದು, ಆಪಾದಿತರಿಗೆ, ಕರ್ನಾಟಕ ನಾಗರಿಕ ಸೇವಾ (ವರ್ಗೀಕರಣ, ನಿಯಂತ್ರಣ ಮತ್ತು ಮೇಲ್ಮನವಿ) ನಿಯಮಾವಳಿ 1957ರ ನಿಯಮ-8ರ ಅಡಿ ಸೂಚಿತವಾದ ಯಾವುದಾದರೊಂದು ಅಥವಾ ಹೆಚ್ಚಿನ ದಂಡನೆ ವಿಧಿಸಲು ಸಕ್ಷಮ ಪ್ರಾಧಿಕಾರವಾಗಿರುತ್ತದೆ.

ಕರ್ನಾಟಕ ರಾಜ್ಯಪಾಲರ ಆಜ್ಞಾನುಸಾರ
ಮತ್ತು ಅವರ ಹೆಸರಿನಲ್ಲಿ,

(ಟಿ.ವಿ. ಅರುಣ್‌ಕುಮಾರ್)

ಉಪನಿರ್ದೇಶಕರು ಮತ್ತು ಪದನಿಮಿತ್ತ
ಸರ್ಕಾರದ ಅಧೀನ ಕಾರ್ಯದರ್ಶಿ,

ಗ್ರಾಮೀಣಾಭಿವೃದ್ಧಿ ಮತ್ತು ಪಂ.ರಾಜ್ ಇಲಾಖೆ.

ಗೆ:

- 1) ಮಹಾಲೇಖಪಾಲರು (ಎ ಮತ್ತು ಇ), ಕರ್ನಾಟಕ, ಬೆಂಗಳೂರು.
- 2) ಮಾನ್ಯ ಉಪಲೋಕಾಯುಕ್ತರು, ಕರ್ನಾಟಕ ಲೋಕಾಯುಕ್ತ, ಬೆಂಗಳೂರು.
- 3) ಮಾನ್ಯ ನಿಬಂಧಕರು, ಕರ್ನಾಟಕ ಲೋಕಾಯುಕ್ತ, ಬೆಂಗಳೂರು. (ಪುಟ ಸಂಖ್ಯೆ 1 ರಿಂದ 206 ರವರೆಗಿನ ಮೂಲದಾಖಲೆಗಳನ್ನು ಈ ಪತ್ರದೊಂದಿಗೆ ಹಿಂದಿರುಗಿಸಲಾಗಿದೆ)
- 4) ಮುಖ್ಯ ಕಾರ್ಯನಿರ್ವಾಹಕ ಅಧಿಕಾರಿ, ಜಿಲ್ಲಾ ಪಂಚಾಯತಿ, ಬೀದರ್ ಜಿಲ್ಲೆ.
- 5) ಕಾರ್ಯನಿರ್ವಾಹಕ ಅಧಿಕಾರಿ, ತಾಲ್ಲೂಕು ಪಂಚಾಯತಿ, ಭಾಲ್ಕಿ ತಾಲ್ಲೂಕು, ಬೀದರ್ ಜಿಲ್ಲೆ.
- 6) ಶ್ರೀ ಶಿವಯೋಗಿ ತಂದೆ ರುದ್ರಯ್ಯಸ್ವಾಮಿ, ಕಾರ್ಯದರ್ಶಿ ಹಾಗೂ ಪ್ರಭಾರ ಪಂಚಾಯತಿ ಅಭಿವೃದ್ಧಿ ಅಧಿಕಾರಿ, ಭಾತ್ರಾಂಬಾ ಗ್ರಾಮ ಪಂಚಾಯತಿ, ಭಾಲ್ಕಿ ತಾಲ್ಲೂಕು, ಬೀದರ್ ಜಿಲ್ಲೆ.
- ✓ 7) ಗಣಕ ಕೋಶ-ಇಲಾಖಾ ವೆಬ್‌ಸೈಟ್‌ನಲ್ಲಿ ಪ್ರಕಟಿಸಲು.
- 8) ಶಾಖಾ ರಕ್ಷಾ ಕಡತ / ಹೆಚ್ಚುವರಿ ಪ್ರತಿ.